

പട്ടികജാതി-പട്ടികവർഗ്ഗ കോളനികളുടെ നവീകരണം

11 (317) ശ്രീ. മോൻസ് ജോസഫ്: താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് പട്ടികജാതി-പട്ടികവർഗ്ഗ കോളനികളുടെ നവീകരണം സംബന്ധിച്ചുള്ള പുരോഗതി വ്യക്തമാക്കാമോ?

പട്ടികജാതി വികസന വകുപ്പിന്റെ സ്വയംപര്യാപ്ത ഗ്രാമ പദ്ധതി പ്രകാരം 2012-13 വർഷം 114 ഗ്രാമങ്ങളെ തെരഞ്ഞെടുത്തതിൽ 112 ഗ്രാമങ്ങളിൽ പ്രവൃത്തി ആരംഭിക്കുകയും 89 ഗ്രാമങ്ങളിൽ പ്രവൃത്തി പൂർത്തീകരിക്കുകയും 23 ഗ്രാമങ്ങളിൽ പ്രവൃത്തി പൂർത്തിയാക്കാനുണ്ട്. 2013-14 വർഷം 102 ഗ്രാമങ്ങളെ തെരഞ്ഞെടുത്തതിൽ 95 ഗ്രാമങ്ങളിൽ പ്രവൃത്തി ആരംഭിക്കുകയും 49 ഗ്രാമങ്ങളുടെ പ്രവൃത്തി പൂർത്തീകരിക്കുകയും 46 ഗ്രാമങ്ങളുടെ പ്രവൃത്തി പൂർത്തിയാക്കാനുണ്ട്. അംബേദ്കർ ഗ്രാമ വികസന പദ്ധതി പ്രകാരം 2016-17 വർഷം വകുപ്പ് ഏറ്റെടുത്ത ആകെ 250 പട്ടികജാതി ഗ്രാമങ്ങളിൽ 118 ഗ്രാമങ്ങളുടെ നിർമ്മാണ പ്രവൃത്തികൾ പൂർത്തീകരിക്കുകയും പദ്ധതി മാനദണ്ഡ പ്രകാരമല്ലാത്ത 2 ഗ്രാമങ്ങളെ റദ്ദാക്കുകയും ചെയ്തിട്ടുണ്ട്. 130 ഗ്രാമങ്ങളുടെ പ്രവൃത്തികൾ പൂർത്തീകരിക്കേണ്ടതായിട്ടുണ്ട്. 2018-19 വർഷം പ്രളയാനന്തര കോളനികളുടെ പുനർ നിർമ്മാണവുമായി ബന്ധപ്പെട്ട പദ്ധതി പ്രകാരം ആകെ 89 ഗ്രാമങ്ങളെ തെരഞ്ഞെടുക്കുകയും പദ്ധതി മാനദണ്ഡ പ്രകാരമല്ലാത്ത 7 ഗ്രാമങ്ങളെ പദ്ധതിയിൽ നിന്നും റദ്ദ് ചെയ്യുകയും 13 ഗ്രാമങ്ങളുടെ നിർമ്മാണ പ്രവൃത്തികൾ പൂർത്തിയാക്കുകയും 69 ഗ്രാമങ്ങളുടെ പ്രവൃത്തികൾ പൂർത്തീകരിക്കാനുണ്ട്. 2019-20 വർഷം പദ്ധതി പ്രകാരം തെരഞ്ഞെടുത്തിട്ടുള്ള 90 ഗ്രാമങ്ങളിൽ നാളിതുവരെ 2 ഗ്രാമങ്ങളുടെ നിർമ്മാണ പ്രവൃത്തികൾ പൂർത്തീകരിക്കുകയും 88 ഗ്രാമങ്ങളുടെ പ്രവൃത്തികൾ പൂർത്തീകരിക്കേണ്ടതായിട്ടുണ്ട്. 2020-21 വർഷം പദ്ധതി പ്രകാരം 26 പട്ടികജാതി ഗ്രാമങ്ങളെ തെരഞ്ഞെടുത്തിട്ടുണ്ട്. ഒരു നിർമ്മാണ പ്രവൃത്തിയും പൂർത്തീകരിച്ചിട്ടില്ല. 2017-18 സാമ്പത്തികവർഷം 94 പട്ടികവർഗ്ഗ കോളനികൾ പട്ടികവർഗ്ഗ വികസന വകുപ്പിന്റെ അംബേദ്കർ സെറ്റിൽമെന്റ് വികസന പദ്ധതിയിൽ ഉൾപ്പെടുത്തിയിരുന്നു. ഇതിൽ 22 കോളനികളുടെ വികസന പ്രവർത്തനങ്ങൾ പൂർത്തീകരിച്ചിട്ടുണ്ട്. ശേഷിക്കുന്ന കോളനികളുടെ പ്രവർത്തനങ്ങൾ പുരോഗമിച്ചു വരുന്നു. 2020-21 വർഷം 64 പട്ടികവർഗ്ഗ കോളനികളെ അംബേദ്കർ സെറ്റിൽമെന്റ് വികസന പദ്ധതിയിൽ ഉൾപ്പെടുത്തിയിരുന്നു. 51 കോളനികളിൽ നിർവ്വഹണ ഏജൻസികളെ തെരഞ്ഞെടുക്കുന്നതിനുള്ള നടപടികൾ സ്വീകരിച്ചു വരുന്നു.

(ബി) പട്ടികജാതി കോളനികളിൽ ഭവന പുനർനിർമ്മാണ പ്രവർത്തനങ്ങൾ പ്രതിസന്ധിയിലാണെന്ന ആക്ഷേപം പരിശോധിച്ചിട്ടുണ്ടോ; വിശദമാക്കാമോ?

ശ്രദ്ധയിൽപ്പെട്ടിട്ടില്ല.

(സി) കോളനികളുടെ അടിസ്ഥാന സൗകര്യ വികസനത്തിനായി കിഫ്ബി ഫണ്ട് ഉപയോഗിക്കുന്നതിനുവേണ്ടി നടപടി സ്വീകരിക്കുമോ; വിശദാംശങ്ങൾ ലഭ്യമാക്കാമോ?

കോളനികളുടെ അടിസ്ഥാന സൗകര്യ വികസനത്തിനായി നിലവിൽ കിഫ്ബി ഫണ്ട് ഉപയോഗപ്പെടുത്തുന്നില്ല.

വാമനപുരം മണ്ഡലത്തിൽ അംബേദ്കർ ഗ്രാമം പദ്ധതി

12 (318) ശ്രീ. ഡി. കെ. മുരളി: താഴെ കാണുന്ന ചോദ്യങ്ങൾക്ക് പട്ടികജാതി-പട്ടികവർഗ്ഗ, പിന്നാക്കവിഭാഗ ക്ഷേമ-ദേവസ്വം വകുപ്പുമന്ത്രി സദയം മറുപടി നൽകുമോ:

(എ) മുൻ സർക്കാരിന്റെ കാലത്ത് വാമനപുരം മണ്ഡലത്തിൽ അംബേദ്കർ ഗ്രാമം പദ്ധതി പ്രകാരം അനുവദിച്ച പദ്ധതികൾ ഏതെല്ലാം;

(ബി) ഏതൊക്കെ പദ്ധതികൾ പൂർത്തിയാക്കിയെന്നും ബാക്കിയുള്ള പദ്ധതികളുടെ പ്രവർത്തന പുരോഗതിയും അറിയിക്കാമോ?

(എ&ബി) പെരിങ്ങമല ഗ്രാമപഞ്ചായത്തിലെ ശാസ്താനട കോളനി, മാണിക്യൽ ഗ്രാമപഞ്ചായത്തിലെ കരിക്കം കോളനി, പനവൂർ ഗ്രാമപഞ്ചായത്തിലെ ഏരുമല കോളനി എന്നീ കോളനികളെ അംബേദ്കർ ഗ്രാമം പദ്ധതി പ്രകാരം തെരഞ്ഞെടുത്തിരുന്നു. അതിൽ കരിക്കം കോളനി പദ്ധതിയും, ഏരുമല കോളനി പദ്ധതിയും പൂർത്തീകരിച്ചിട്ടുണ്ട്. ശാസ്താനട കോളനിയിൽ 10 വീടുകളുടെ അറ്റകുറ്റപ്പണികൾ പൂർത്തീകരിക്കേണ്ടതുണ്ട്.